

IL-MALTI

QARI LI TOHROĠ
L-AKKDEMJA TAL-MALTI

DIĊEMBRU
1975

EDITORJAL:

IL-FUTUR TAL-AKKADEMJA

Hu prinċipju magħruf u li ma tistax tiċhdu li għaqda jew tikber jew tmut. Għaqda li trid tibqa' hajja, trid tibqa' hajja fil-membri tagħha. Jekk il-membri jmutu bla ma jieħdu posthom oħrajn, l-għaqda tmut. L-istess jekk il-membri jtilfu l-interess fil-għaqda, l-għaqda tnin u tmut. Illum l-Akkademja tghodd mal-95 membru. Xi whud għad fadlilhom interess, oħrajn le. Dan jehtieg li jingħadd bla ma nistahbew wara subgajna.

F'editorjal ieħor aċċennajna għall-htieġa li l-Kunsill jieħu hsieb ilaqqa' l-membri flimkien mhux biss għall-elezzjoni ta' darba kull sentejn imma għal laqgħat soċjali u akkademiċi li jgibuhom flimkien ha jithadtu flimkien, jaqsmu l-hsibijiet flimkien u juru interess fil-Għaqda. L-Akkademja ma tistax tibqa' hajja ghax il-Kunsill għadu jiltaqa' u juri sinjali ta' hajja. L-Akkademja hija l-membri, hija l-attività tagħhom bhala għaqda. Ma jstax ikollok membri mejta u Kunsill haj ghax qiesek għandek ġisem mifluġ u bla sahha b'ruh li għadha tferfer tistenna l-aħħar nifs.

Minn hawn il-htieġa li jiltaqgħu l-membri akkademiċi flimkien ta' spiss ha juru sinjal ta' hajja, ha jieħdu n-nifs u jagħtuh lill-Kunsill. Jehtieg li jitfassal programm ta' hajja, fini ta' ezistenza, meżzi ta' sustentament, amor proprju fl-ezistenza u interess ġenwin fil-hajja tal-Akkademja u l-hajja ta' madwarha bil-problemi tagħha. Hemm hafna problemi ferm serji li l-Akkademja jmissha tieħu hsieb u tieħu hsieb bis-serjeta sakemm issolvihom u ssolvihom b'suċċess ghax imissu wiehed mill-għanijiet li għalih twaqqfet u qed teżisti. Ma nistghux inhallu taħwid jikber fl-ortografija, prostrazzjoni umiljanti ta' vokabularju u sintassi bla ma nagħtu direzzjoni. It-tfarrik b'mod aċċellerat u kważi sistematiku fuq il-ġurnali u l-meżzi ta' komunikazzjoni tar-

radju u tat-televiżjoni qed iqallbu r-ruh tal-Ilsien Malti minn gheruqha. Tgerrir ilu jsir, suggerimenti saru anki waqt seminar u l-prattika baq-ghet teorija.

Jekk jehtieg, issir tibdila shiha anki radikali fl-Istatut, jitwarbu xkilijiet u jizdiedu ghanijiet u mezzi. Organizmu li ma jitbiddilx u jadatta ruhu maz-zminijiet jispiċċa biex jibbies u jitlef il-mobilita tieghu, l-aktar fir-ritmu mgħaġġel tal-hajja mqallba li qed nghixu. Il-progress ma jistax jieqaf jistenna li wiehed isib iz-zmien.

U għalhekk ma tistax ikollok membri fil-Kunsill li jkunu mgħob-bija u mxekkla b'elf haġa oħra li tnaqqsilhom u ttellifhom mill-hegga mehtieġa fil-Kunsill, ma jistax ikollok membri b'interessi konfliġġenti, ma jistax ikollok membri għall-unur, membri għar-rispett, membri għax u membri għax Il-membri tal-Kunsill u l-Istatut jew ser ikunu ta' sfida għal min raqad u gheja jew ser ikunu sodda xaxxieha għal min irid jistrieħ u jitpahpah.

Waslet elezzjoni oħra tal-Kunsill u jehtieg li l-membri kollha jintebhu bid-dmir tagħhom li jagħtu hajja lill-għaqda ta' bejnieta. Jehtieg li għaliha jattendu kollha anki b'sagrificju. Min ghejja, min xaba', min tilef l-interess għandu jistqarr ċar u tond qabel l-elezzjoni halli wiehed ikun jaf fejn hu u fejn mhux, min hu membru u min hu numru biss.

Qed ngħidu dan mhux b'sens ta' kritika, imma b'sens ta' dmir qawwi lejn l-Akkademja, qed ngħiduh għall ġieħ tagħha u ta' Lsien art twelidna. Ma tistax tagħmel elezzjoni b'erba' membri jġru li minnhom trid ittella' Kunsill. Ma tistax ikollok Akkademja li l-membri ma jattendux għall-elezzjoni. Nixtiequ naraw lill-Akkademja fil-milja ta' rgulitha, kollha hajja, kollha maturità u attivita. Hu zmien ta' rifles-sjoni, zmien ta' ezami, zmien ta' tigdid li jehtieg li nhejju għalih.

Nitolbu suggerimenti, nitolbu pariri, ideat u fuq kollox interess ġenwin. Jew il-membri jqumu jew imutu; l-Akkademja trid tibqa' hajja b'membri hajjin. Hekk jitlob l-unur, hekk jitlob id-dmir tal-membri, hekk jitlob il-ġieħ tal-kawża tagħna. U aħna konvinti li dan isehh. Il-motto tagħna għas-snin li ġejjin irridu li jkun: **AKKADEMJA HAJJA B'MEMBRI HAJJIN.**



TLIFNA LIL F.X. MANGION

Fl-ewwel granet ta' Diċembru, waqt li dan l-ghadd ta' "Il-Malti" kien ġa fl-istampa qrajna għall-gharrieda li s-Sur Franz Mangion miet. Ma kienx ilu li attenda għall-aħhar seduta tal-Kunsill tal-Akkademja li tagħha kien membru. U wiehed mill-aħhar xogħlijiet li għamel qabel mewtu kienet kontribuzzjoni għal "il Malti" bħala reċenzjoni u l-ġudizzju tiegħu fuq xi membri godda li talbu biex jidhlu bħala membri akkademiċi.

Is-sur Mangion kien bniedem magħruf biżżejjed f'Malta għax qat-ta' hajtu kollha jaħdem għall-edukazzjoni ta' wliedna. Kien mghallem fl-iskejjel primarji, kien surmast u mbagħad spettur fid-dipartiment tal-edukazzjoni. Kien jagħti l-privat, kien ighallem fil-Kulleġġ tat-Tahriġ tal-Għalliema u kien ukoll ighin l-iskola li s-sinjura tiegħu għandha ġo tas-Sliema.

Kien membru ta' diversi għaqdiet u kif ġa għedna kien membru akkademiku magħna minn Ottubru tal-1972. Dan l-aħhar kien ukoll membru tal-Kunsill u kien wiehed mill-iktar assidwi fl-attendenza u fil-kooperazzjoni tiegħu għal dak li jkun hemm bżonn. Kien inkarigat dan l-aħhar mill-Kunsill biex flimkien ma' Patri Karm Fenech, S.J., is-segretarju tal-Akkademja u editur ta' "Il-Malti" u mas-sur Frans Sammut membru ieħor tal-Kunsill, jiġbru antologija tal-aħhar novelli li deħru fil-Malti u oħra ta' l-aħjar essays.

Is-Sur Mangion kiteb bosta artikolu, novelli u poeżiji li hu ippublika f'diversi rivisti u xandar anki fuq ir-Rediffusion u Xandir Malta. Imma l-aqwa biċċa xogħol tiegħu li tibqa' torbtu mal-letteratura tal-Malti hija bla dubbju x-xogħol kbir u meħtieġ li hu wettaq meta qaleb għall-Malti l-poema ta' Milton, "Paradise Lost" li hu ippublika taħt l-Isem "il-Genna Mitlufa." Biċċa xogħol li titlob mhux biss ka-paċità fl-ilsien Malti imma ukoll fl-ilsien Inġliż u arti poetika ukoll. Dan kien ippublikat mill-Klabb Kotba Maltin u nistgħu naħsbu ta' liema sodisfazzjon kien għas-sur Mangion li jara hidma li swietlu tant sabar u tant saħriet u għaraq tara d-dawl.

Mis-sur Mangion l-Akkademja tilfet membru habrieki, mhux biss tal-Akkademja imma anki tal-kunsill, tilfet membru li kien attiv u li kien jidhlo għax-xogħol b'ruhu u ġismu. Ahna waqt li jisgħob bina għat-telfa tiegħu, nagħtu l-ghomor kif ġa għamilna lill-familja tiegħu u nitolbu lill-qarreja kollha jiftakru f'ruhu fit-talb tagħhom.

KARMEN TA' BONDI'

F.X. MANGION

Iltaqghu l-ewwel darba f'*Villa Bellini*, Katanja. Karmen kienet marret hemm ma' zijitha u t-tfal, biex ighaddu siegha li kellhom jistennew sakemm titlaq il-*corriera* ta' l-Etna li twassalhom f'*Nokoloži*. Marjo kien Kataniż: żaghżugh modern, b'kemm-xejn baffi, xaghru twil; mimli sahha u hajja, Ghall-ewwel Karmen qisitu f'tit tost, għax resaq ikellimha minghajr ma tatu wiċċ: kienet ħarsiet lejha għal darba tnejn, għax dehrilha li kienet ratu x'imkien qabel, u ħasset li kellha grazzja miegħu; imma xejn aktar.

"Int Maltija," qalilha wara li sellmilhom; "rajtek kemm-il darba meta kont ġejt maz-ziju u ma' oħrajn li kienu qed jagħmlu xi tkixxif f'Malta".

"Iva, niftakrek," wiegbet Karmen f'tit imfawra; u qaltli kif kienet tinsab Sqallija. Il-belt ta' *Nikoloži* hu kien jafha sewwa, u fis-sajf kien aktarx imur iqatta' xahar jew tnejn għand zijuh li kien joqghod hemm. Qallha wkoll li kellu jerga' jmur Malta f'*Ottubru*, biex jaqdi 'l zijuh f'xi xogħol ta' l-arkejoġija.

Wara bdew jiltaqghu, tista' tgħid kuljum, f'*Nikoloži*, u bdew jinhabbu. Wara, meta Marjo reġa' ġie Malta, qabeż sar-Rabat t'*Għawdex*, fejn sab lil Karmen tistennieh l-*Imġarr*. Kienu baqghu jiktbu lil xulxin; nies Karmen saru jafu b'Marjo, u kellhom seba' mitt sena biex jaraw x'hobż jiekol.

Karmen kienet iż-żghira f'familja ta' sebgha. Ommha kienet nisel Sqalli, u missierha ġej minn waħda mill-aqwa familji *Għawdxin*. Fuq tagħha, wiċċha mlewwen u delikat qisu hawha u għajnejha jleqqu b'qawwa ġewwinija, kienet tiġbed lil kulhadd u l-mimmi t'għajnejn niesha, li issa ma kienx baqgħalhom hliet. Izda huma kienu jafu wkoll li, bħal ma jgħidu l-*Ingliżi*, iż-żwieġ u t-tgħalliq jifasslu fis-smewwiet, u li l-ġenituri qajla jistgħu jbillu subgħajhom fil-platt li wliedhom ihejju. L-oħrajn kollha kienu żżewġu u marru joqogħdu mhux biss f'*Għawdex* u f'Malta, imma saħansitra fl-*Awstralja* u fil-*Kanada*. Meta Karmen giet Malta biex tingħalaq fil-kulegġ tat-tagħlim kelhom iġarrbu l-imrar tal-firda; issa, ittamaw, forsi, jekk tiżżewweġ lil Marjo, l-aktar tmur toqghod f'*Katanja*, mhux wisq bogħod minnhom, u qrib nies l-omm.

Lil nies Karmen Marjo għoġobhom mill-ewwel. Kien żaghżugh qalbu f'idejha, ippersunat u b'saħħtu, naturali u bil-għaqal. Il-familja t'oht omm Karmen liz-ziju ta' Marjo, il-Kavallier Gino Bruno, kienu

ġafuh sewwa: ma kienx għani imma raġel sewwa, studjuż u jgħaddiha tajjeb. Marjo kien temm l-istudji tiegħu l-Università u ha l-B.A., imma din is-sena kellhom jiġbruh għal-lieva, u ma setax jaqbad xogħol twil. Il-lieva Marjo għamilha fuq il-baħar, ma' l-*aeronautica*. Karmen u hu baqgħu jiktbu lil xulxin, u l-imħabba ta' bejniethom kibret u ssahhet; kull meta kien ikollu *leave* twil, kien jaqbeż qabża sa Għawdex, u n-nies saret tafu sewwa.

Meta temm iż-żmien tal-lieva, Marjo u Karmen tgharrsu; imma lilu graġu bħal hafna oħra: il-ħajra ta' l-istudju naqsitlu hafna wara l-lieva; hassu kiber u ried isib xogħol sod biex ifittex jiżżewweg; imma xogħol ma sabx, la fl-art u l-anqas fuq il-baħar.

Tnejn minn hut Karmen kienu siefru għall-Kanada, u huha Ġorġ kellu l-familja f'Edmonton, Alberta: kien iġhammar f'dar komda fi Triq 136, u kien iġhaddiha tajjeb hafna. Kien hu li ħajjar iż-żewġ għarajjes tagħna biex jibnu futur għalihom f'dan il-pajjiż kbir u għani. L-ewwel, minħabba l-liġijiet ġodda tal-Kanada dwar l-emigranti, marret Karmen li kellha 'l huha hemm; wara sitt xhur kien imbagħhad jista' jmur jilhaqha Marjo. Hekk ittamaw li ma jdumux ma jiżżewġu, u jwaqqfu d-dar tagħhom.

L-għarajjes, tul daż-żmien kollu, kellhom jitqanneb bil-ittri, li fihom kienu jferrgħu qalbhom magħsura mit-toqol tal-firda.

Karmen, fl-ewwel ġimgha tal-qasda tagħha f'Edmonton, sabet impjeg bħala segretarja ta' l-Inġinier Ewlieni tal-Gvern. Kienet taqla' ġmielha, żgura li f'sitt xhur mhux biss tkun tista' tagħmilha ta' *sponsor* l-applikazzjoni ta' Marjo biex joqgħod fil-Kanada bħala żewġha, imma li jkollha biżżejjed biex tarma fejn iġhaddu l-ewwel ġimghat wara t-tieg.

Mal-familja ta' huha kienet kuntenta wisq: l-għaxxa tagħha tilgħab mat-tfal ta' huha, l-aktar ma' David, tifel ta' xi sentejn. Id-dar tagħhom kienet qiegħda fuq in-naħa ta' fuq tal-belt, u meta tmur fil-ġhodu l-uffiċċju, li kien fuq in-naħa t'isfel, kienet taqsam biċċa sewwa minn Edmonton. Kienet tghaddi minn fuq ix-xmara Saskačċiwan, li anki hawn fil-bidu tagħha kienet wiesgħa sewwa; kienet tistagħneb bil-ħdura kullimkien issa fl-aħħar tas-sajf, bil-parks bla qies tal-belt, u l-kobor li jaqtagħlek nifsek tal-bini, bħas-*City Hall* fuq ix-xatt ta' fuq tax-xmara, il-qalba taċ-ċentru pubbliku tal-belt, u l-Università fi *Stratchoma* fin-naħa tan-nofsinar

Kienet kuntenta, imma ħsiebha dejjem f'Marjo, li f'pajjiżu ma setax isib xogħol ta' fejda. Il-ħsieb tal-ġenituri kien ikkiddha xi ftit ukoll, għalkemm kienet isserrah rasha għax tiftakar li hutha oħrajn kienu msiefra u mal-ġenituri kien fadlilhom biss ir-rabta ta' l-ittra kultant, tal-kartolina jew telegramm, u xi rigal...

Imma ż-żmien iġhaddi fuq kulhadd; u, wara għaxar xhur ta' korrispondenza, ta' proġetti u speranzi, fl-aħħar wasal iż-żmien li Marjo jġi l-Kanada. Għamej l-applikazzjoni, li giet milqugħa; u hejja ruħu biex jintefa' għat-tagħlim tal-Franċiż, li barra t-Taljan kien jafu sewwa.

Karmen kellha tiltaqa' miegħu fl-ajruport ta' Montreal, il-belt kbira fejn kienet hejjet l-appartament ċkeiken fejn kellhom joqogħdu sakemm jitleq flimkien biex iġhal'mu lit-tfal Eskimizi fir-raħal ta' Povungnituk, xi disa' mitt mil 'il bogħod minn Montreal, fuq il-kosta Artika tal-Bajja ta' Hudson

Bl-għaj'nuna ta' xi hbieb, kienet sabet li hi u Marjo kellhom l-okkażjoni li jmorru jaħdmu u iġixu flimkien. Gorġ kien qal lil Karmen li avventura bħal dik tagħhom kienet tista' titlob sagrifċċji kbar, imma Marjo u Karmen kienu għadhom żgħażaġħ mimlija hajja u entużiażmu, u harsu biss lejha bħala *challenge*. Il-*Commission Scolaire de Nouveau Quebec* laqgħet iż-żewġ żgħażaġħ avventurieri b'idejha miftuħa, u fl-aħħar ta' Gunju marru Kwibek biex jiffurmaw il-kuntratt. Kellhom jibdwew fl-1 ta' Settembru, imma fil-post riedu jkunu sat-18 ta' Awissu, biex jirrangaw l-iskola u d-dar u jaodu htiġijiet oħra Povungnituk kellhom imorru b'airuplan tal-passiġġieri.

Lil nieshom, qabel ma telqu lejn Povungnituk, baġħtulhom Karolina b'bust ta' tifel żgħir Eskimiz — wiċċ dahkani, xaġhar iswed, cisu ta' pjumin, hierēg minn taħt skuffja ta' fer ab'ad — "iċ-ċkeiken Karibu", jew *Ah-tik*, kif iseihulu shabu. L-artista Kanadiża, Audrey Young Opper tassew irnexxielha taqla' l-hajja u l-hena ta' l-għajnejn suwed, jilmaw bħal dawl hierēg minn kristall tas-silġ! Tabilhaqq ji l-entużiażmu li kellhom, l-aktar f'dawk il-ġranet ta' Montreal, f'dawk il-jiem ta' estasi wara firda ta' sena, m'hemmx kliem li jista' jfissir-hom.

Montreal tassew belt mill-akbar u mill-isbaħ. Qattgħu l-ġimġaħ li kien fadlilhom hawn, f'dan iċ-ċentru ta' kummerċ, f'din il-belt kbira u għanja tal-Kanada, iduru minn triq għal oħra, jinvistaw knejjes u palazzi. Kielu f'ristoranti f'kull kwartier tal-belt; dahlu fil-palk sabih li hemm fuq *Mount Royal*, li minnu l-belt hadet isimha: harsu taħthom u raw kif Montreal qieghda fuq gżira, fejn ix-xmara Ottawa tferragħ l-ilmiġiet tagħha f'dik ta' San Lawrenz; raw il-port, issa fis-saif, miżgħud bil-vapuri; u, meta qasmu l-piazza, *Place d'Armes*, u raw l-istatwa li tfakkar lil *Maisonneuve*, fundatur ta' Montreal, hasbu kemm kien għazel tajieb il-post fejn jibni l-belt li kellha tkun il-qalb tal-Kanada kollha. Raw l-istazzjon kbir tal-ferrovija u l-kwartieri industrijali u l-Università Franċiża. 'L isfel mill-*Place d'Armes* waqfu jaraw il-knisja gotika ta' *Notre Dame*, u fi Pjazza Dominion

dahlu fil-katidral kattolku ta' San Ġakbu li, skond Marjo, kien replika tassew fidila ta' San Pietru ta' Ruma, imma biss nofsu fid-daqs.

Qalb il-folol ta' kull ġens u ta' kull twemmin, l-aktar Franciżi, Inġliżi, Amerikani u Taljani, l-gharajjes taghna ntilfu, u daqu l-hena tal-ġenna. Xogħol hawn Marjo kien isib żgur, anki bhala għalliem; u, meta xi hbieb issuggerewlhom l-avventura li jmorru jgħallmu fil-qieragh tan-nord, f'wiehed mir-rhula Eskimiżi fuq il-Bajja ta' Hudson, hatfu ċ-ċans, tista' tghid, mill-ewwel. Kienu mhejjija jagħmlu kollox, basta ma jinfirdux.

Il-ġurnata tat-18 t'Awissu waslet, u rikbu l-ajruplan kbir tal-passiġġieri li kien se jittaġjar minn fuq il-Bajja ta' Hudson għall-Alaska, u jieqaf ftit 'il bogħod minn Povungnituk.

Kienet għodwa kemm-xein imsahha meta telqu mill-ajruport ta' Montreal biex jaqsmu l-witat immensi mifruxa sal-Bajja ta' Hudson, bix-xmajjar u l-ghadajjar taghhom, l-ewwel artijiet maħduma u msagġra 'l hawn u 'l hinn, imbagħad miksiġja boskijiet ta' siġar għoljin u wieqfa, u wara blat gheri u bla nies.

Meta niżel l-ajruplan, u lil Marjo u Karmen għaġġluhom f'tinda ta' l-ajruport, mill-ewwel indunaw bid-differenza kbira fil-klima. Il-ksieh, avolja kienu lebsin l-ohxon, bil-kowtijiet u nċerati u *mufflers*, kien ixoqq il-ghadam. X'hin telqu minn Montreal, għall-hin tad-disgħa ta' filgħodu, kienet nieżla xita bil-qliel, issa l-ajru kien issaffa, u x-xemx kienet tidher 'l isfel fuq l-orizzont, għalkemm kien għadu nofs-inhar. Wara saru jafu li x-xemx f'dawn il-postijiet tan-nord qatt ma toghla wisq, għalkemm tista' tibqa' fis-sema għal żmien twil. Dak in-nhar baqgħu jarawha sa l-ghaxra ta' bil-lejl. Imnalla li kienu libsu l-buts, għax kellhom iċafalsu hafna fl-ilma kullimkien sakemm waslu qalb il-qabda għerejjex imxerreda 'l hawn u 'l hemm li kienu jagħmlu r-rahal ta' Povungnituk.

Żewġ Esklmiżi, raġel u mara, hađuhom mill-ewwel l-iskola — kamra kbira bil-hitan tal-ġebel qisu tas-sejjeħ imma mirfud tajjeb bit-tajn, u bis-saqaf ta' l-injam, u ġlud ta' l-animali u għadam, kamra li minnha tghaddi għal oħra ftit iżgħar li sservi bhala *living-room*, u oħra wisq iċken b'zewġ sodod u xi għamara hafifa ta' kamra tas-sodda. Il-*living-room* kienet taqđihom bhala kamra ta' l-ikel u kċina wkoll. Il-bini kollu kien nofsu spronfondat go l-art, imma xott u kenni, għalkemm anki issa, f'Awissu, fil-kamra ta' l-ikel kienet tidher il-bieqja kbira tal-ġebel mimlija żeit bi ftejjel kbar imkebbssa, taħt sneċi ta' ċumnija.

Il-kamra ta' l-iskola kienet mghammra b'imwejjed u siġġijiet ta' kull daqs, żewġ blakbords, wiehed tal-hajt u l-iehor fuq kavallett, żewġ skrivaniġi, libreriji mimlija kotba, armajri, mapep u stampi. Il-

kmamar l-ohra wkoll kien fihom kulma jinhtieg: Marjo u Karmen sabu anki *tape-recorder* jahdem bil-batteriji, *gramophone*, u provviżjon ta' ikel fil-landi.

Wiehed bil-kemm jista' jisthajjel, minghajr ma jara b'ghajnejh, il-progres li sar fl-aħħar ghoxrin sena, u wkoll fl-aħħar ghaxar snin, f'dawn l-imkinijiet imbieghda, l-aktar minħabba t-trasport ta' l-ajru. Hafna għadhom jahsbu fil-Kanada tan-nord bhala art kiesha u gherija fejn in-nies titqanzah biex iddabbar x'tiekol. Xe'n affattu! Tassew li, fit-tramuntana tal-paiiż, ix-xtiewi huma wisq aktar kiesha minn postijiet ohra tad-dinja fl-istess latitudni imma kull min ighaddi xitwa fil-Kanada jinduna kemm d-djar huma mghammra biex jilqghu l-ksieh. Imbagħad, f'Povungnituk, Marjo u Karmen kienu jistagħħbu bil-klima niexfa li żżommok f'siktet u dejjem ħieni. Forsi għalhekk l-Eskimiżi dejjem ferrieħa, u jidhku aktar f'gimgha milli nies ohra f'sena! Dari l-Eskimiżi kienu jaraw in-nies il-bojod biss fiċ-ċentri tan-negozju tal-Kumpanija tal-Bajja ta' Hudson fejn kienu jmorru biex ibiegħu l-ġlud tal-foki, ta' xi ors abiad, u ta' annimali ohra: illum saru haġa wahda mal-bqija tal-Kanada bir-raġju. bil-posta bl-airu li taslilhom mill-anoas darba fil-gimgha, u bl-ajruplani li jgibu tobba, medċini u htigijiet oħrajn.

It-tagħrif fqir u antikwat li għadna nsibu fuq l-Eskimiżi fil-kotba tal-ġeografija — li l-Eskimiżi jgħixu fl-iglu fix-xitwa u jghaddu haifa ftit aħjar minn dik ta' l-annimali li joqtlu — m'għadux minnu! Hafna Eskimiżi għandhom skejien bil-mutur, *motor-boats*, barra mill-kajak jew kenur ta' wiehed, u barra l-umjak jew ċattra kbira tat-trasport. L-iglu jagħmluh it-tfal biex jilagħbu, jew il-kaċċaturi meta jkollhom jorqdu bogħod mid-dar fil-partiti ta' kaċċa fix-xitwa.

Mario u Karmen qattgħu l-bajja ta' Awissu jagħtu daqqa t'id l-iskola u l-kmamar tagħhom: il-*Commission Scolaire* kienet bagħtet xi kotba, *teaching-aids*, u stoks ta' l-iskola, u huma ma damux ma qiegħdu kollox f'nostu bl-għainuna tal-nurtinara u ta' xi tfal Eskimiżi li kienu jafu kemm bil-Franċiż u bl-Ingliż. Daru, mar-raħal u ltaqgħu ma' hafna mill-ġenituri: sabu hom qalbhom f'ideihom, ferrieħa u jagħmlu hbieb malair. Ma damux ma bdew jilbsu bhalhom: aliezet u ġgieget tas-*sealskin* jew tal-ġild tal-karibù meħitutin u ddisinjati bil-għadal kollu minn nisa ta' hemm. Sabu li l-Eskimiżi, irġiel u nisa, dejjem sejin: l-irġiel imorru jistadu jew għall-kaċċa ta' l-annimali u t-tair, jiehdu hsieb imriehel ta' karibù, jew inaqqxu fl-għadam u l-in'am; in-nisa f'darhom isairu, iħitu l-hweieġ, iżommu d-dar nadifa u iħeħdu hsieb it-tfal. Fis-sajf l-Eskimiżi aktarx joogħdu f'tined tal-ġlud li huma jseihu tupik, waqt li rġiel u subien imorru jistadu fil-kajak fuq il-baħar tal-qrib.

Fl-1 ta' Settembru bdiet l-iskola. Daqs erbghin tifel u tifla bejn il-homes snin u l-erbatax dehru puntwali, sellmu, u marru joqogħdu f'posthom. Marjo u Karmen kellhom il-listi tat-tagħrif koilu meħtieġ mogħtija lilhom mill-Kummissjoni Franċiża, u malajr qabdu jduru magħhom u jkeilmuhom bl-Ingliż u bil-Franċiż. Il-ġodda, min-barra xi kelmiet l hawn u 'l hinn, ma kenux jafu jlissnu, u l-ghalliema tagħna tawhom xi gugarelli biex jilagħbu bihom; il-kbar mill-ewwel qabdu l-kotba u l-pitazz, u bdew jaħdmu, igibu x-xogħol biex juru x'għamlu, iħollu xi diffikultà, jew jitolbu xogħol ġdid.

Marjo u Karmen stagħġbu bl-ordni u x-xejra tal-galbu tagħhom, bl-indafa persunali, bl-ilbies pulit (xejn mit-tqattigh ta' taliaba li juru xi stampi f'kotba qodma :) u l-manjieri helwa u l-herqa għax-xogħol. L-ghalliema tagħna mill-ewwel indunaw li x-xogħol tagħnom ta' kuljum ma' tfal bħal dawn ma kienx fih toqol u tbatija imma kien mimli interess u gost.

It-tfal kienu jiġu fid-9.00 a.m. u jitilqu fit-3.00 ta' wara nofs in-nhar b'waqfa ta' xi siegħa għall-ikel u mistrieh. Barra l-purtinara ta' l-iskola li kienet hemm tista' tghid il-ġurnata kollha imma torqod għand niesha, kienet tiġi mara onra biex tghinha fil-ħin ta' l-ikel, im-sajjar kif imiss u mhux nej, bħal ma kienu forsi jikluh nieshom ħamsin sena ilu. L-Indjani l-Homor kienu sejhu 'l dawn in-nies Eskimiżi, biex juru li kienu jieklu laħam nej; huma jsejġu lilhom infushom *Innu-witi*, jiġifieri bnedmin, għax jagħharfu d-dinjità tal-bniedem. X'uhud huma Kattoliċi, għalkemm il-kotra jharsu fuq in-Natura ta' madwarhom bħal maħkuma mill-ispirti, u fost dawn iqisu lil Torngaksvak bħala l-aqwa wiehed, Jagħharfu wkoll lill-alla tal-baħar, Sedna, li taħkem fuq il-foki u l-baleni. Għalihom id-dinja kollha iriġuha qawwiet li kontrihom il-bniedem ma jista' jagħmel xejn: ix-Xaman biss, jiġifieri s-saħħar, bil-kliem imhawwad tiegħu jaħsbu li għandu s-setgħa li jħabbatha magħhom.

Marjo u Karmen kellhom mhux biss id-dmir li jgħallmu binhar lit-tfal, imma wkoll jagħtu lezzjonijiet filgħaxija lill-ftit kbar li kienu jixtiequ jitgħallmu. Il-ġens Eskimiż huwa wiehed li jħobb l-arti, l-aktar il-mużka u d-drama, u xi granet fil-ġimgħa l-iskola kienet isservi għal dawn l-ghanjiet. Lill-ghalliema kienu ta' sikwit jistednuhom għal xi tiegħ jew festa ta' twelid ġdid, u f'dawn il-festi qaba u ħbieb kienu jiġu — bla xejn stedini — u jixxalaw mal-familji: xi drabi erbghin u ħamsin ruh kienu jingemgħu f'għarix wiehed jieklu, jiżfnu u jiddevertu. Fix-xitwa lil Marjo kemm-il dabra ħaduh magħhom għall-kaċċa ta' l-annimali jew għas-sajd, u għallmuh juża l-iskejts u l-kajak, u jsuq is-slitta miġbuda mill-karibù.

Ix-xitwa, bil-granet qosra tagħha — f'Jannar ix-xemx ma kenitx

titla' qabel l-10.30 a.m. u kienet tinzel qabel is-saghtejn! u l-bard ixoqq il-ghadam, kien l-isbah stagun, iż-żmien tas-sajd u l-kaċċa l-kbar, meta l-fer ta' l-annimali jkun l-ehxen u l-isbah; fis-sajf l-art kienet titghatta b'haxix ohxon u fjuri mlewna, u x-xemx f'Lulju kienet iddum fis-sema, għalkemm qatt wisq fil-gholi, għal fuq l-ghoxrin siegħa: b'dankollu għall-Eskimiżi ma kienx stagun biežel is-sajf: it-temp kien iġib il-lanja ta' nghan, u sakemm idum mahlul is-silġ tai-wiċċ, fuq l-art ffit u xejn kienu jistgħu jimxu. Ir-rebbiegħa, meta s-silġ jibda jinhall u jimla kullimkien għadajjar u ċafliis kien bil-wisq l-agħar stagun.

Qatt, tista' tgħid, ma kellhom granet ta' dwejjaq l-gharajjes tagħna: il-kumpanija ta' xulxin, l-imhabba ta' bejniethom, il-hbiberija sinċera u r-rispett ta' l-Eskimiżi, l-istudju, ir-radju u attivitajiet ohra kienu iżommuhom hienja għall-aħħar. F'Diċembru, Karmen indunat li saret tqila, u l-ferh tagħha meta kitbet lill-familja ta' Gorġ f'Edmonton u lil dawk ta' Marjo u tagħha kien tassew bla qies.

Il-kuntratt li kellhom mal-*Commission Scolaire* kien għal sena; u għalkemm f'Povungnituk kienu kuntenti hafna, il-familja ta' Gorġ u nieshom kollha tawhom parir li ahjar jersqu lejn l-ibliet — Kwibek, Montreal, jew Edmonton, fejn hemm sptarijiet u kumditajiet meħtieġa. Issa li kien għamel in-'novizzjat' tiegħu, Marjo seta', bla tfixkil, jagħmel transfer, jew japplika għal post iehor, u malajr aċċettawh biex iġhallett it-Taljan f'wahda mill-iskejjel sekondarji ta' Montreal, u kien ferhan se jtir.

Meta għalqu l-iskola fl-aħħar ta' Lulju, u sellmu t-tfal u l-hbieb Eskimiżi, għabru l-ftit hwejjeg personali tagħhom, u qabdu l-ajruplan għal Montreal, il-belt kbira fejn kienu għaddew il-*honeymoon* tagħhom, u ghexu l-aqwa granet ta' hajjithom. Hawn kellhom tifel il-gmiel tiegħu, Pierre, li warajh it-tnejn kienu mitlufa.

Għand Gorġ marru jqattgħu l-vaganzi tas-sajf meta Pierre kellu sentejn. Karmen hadet lil Marjo fil-postijiet li dik il-belt fiha x'tara, fil-kampanja immensa thaddar u l-oqsma kbar li Gorġ kellu x'jaqsam magħhom fix-xogħol tiegħu bhala skrivan ewlieni ta' Ditta f'Edmonton. Baqgħu sejrjn sa fuq ix-xtut ta' l-ghadira magħrufa Louise fuq ix-xaqliba tal-lvant tal-Muntanji Rockies; u kien hawn, huma u jħarsu lejn il-glacier bla qies ta' Victoria, li għamlu l-hsieb li jiġu jżuru l-familji tagħhom f'Għawdex u Sqallija s-sajf ta' wara, jekk ikunu faddlu biżżejjed, u ma jinqala' xejn.

Hsieb il-Bniedem

JOE VELLA

elf darba sejjahtlek
elf darba wegibtnti
u qdejtnti
ja Hsieb
inholl għoqod moħħi seksiek
l-ewreka ħarġitli weħidha
kull darba li sibt xi twegiba
f'tiftix il-misterji ta' l-art
kif twieldet il-ħajja mit-tajn
kif tfawwar il-baħar
bl-għekierex w arzelli
u ħut ta' kull ġens
kif ħaddar il-wied
is-siġar il-wileg imlew
u l-għadam misjuba fl-għerien
u ġganti saqajn il-gremxul
u l-fossili mwahħla fil-biat
għallmuni
kif kollox issawwar mill-art
u nisel minn iehor
bħal ħoloq f'katina ħa r-ruħ

sabiħa d-durrajsa
li tghanni u ttir

Nota fuq il-poezija:-

Jien x'jien? Minn fejn ġej u fejn sejjer? Dawn huma mistoqsijiet li għamlu-hom hafna nies qabli u jibqgħu jagħmluhom sakemm il-bniedem jibqa' jgħix fid-dinja. Teilhard de Chardin gēghelni nirrifletti u għeni hafna biex nasal għall-konklużjonijiet li wasal hu. Nemmen li fil-bniedem hemm ċerti valuri, bħat-Taj-jeb, is-Sewwa u l-Gmiel, li ma jinqerdux .Il-Kuxjenza umana, fuq kollox, ris-ponsabbli għall-egħmejjel morali tagħna, għad xi darba tingħaqad ma' Kuxjenza Akbar minnha, li Teilhard sejjaħ 'Omega Point' u li jien qlibt għal 'Omega Xemx' fil-poezija tiegħi.

Joe Vella (Sliema)

25-5-75.....

wisq isbah bil-bosta
 is-setgħa moħbija
 li faqqset mit-trab
 u fetħet f'suriet ewlenin
 biex kibret fi speċi
 li jara w iħoss
 u mliet kullimkien
 bil-hajja w l-gmiel

dan kollu ma kien ikun xejn
 li kieku m'hawnx jien
 biex nifhmu bil-ħsieb
 għax x'jiswa s-sabiħ mhux mifhum
 bħal gawhra midfuna f'irdum

jeħtieg kien għalhekk
 li s-sura li qamet mit-tajn
 li tieko! u thares u thoss
 tkun tifhem
 tkun taf li qed tgħix
 kobor il-bniedem il-ħsieb
 biħ jifhem
 biħ jaħseb
 biħ ifisser dak kollu li jrid
 qawwiet in-natura jgib taħt idejħ
 mix-xemx u l-qawsalla
 jaf jisraq l-ilwien
 u jqiegħed il-kelma
 għad-daqqa tal-ħoss
 u jibni sistemi
 marbuta flimkien
 għalhekk inħobbok
 ja ħsieb
 li tajtni dan kollu
 w għamiltni hekk kbir

iżid'għaliex
 minn idi taqaghli bla hila
 kull meta nsejjaħlek fil-qrib
 għax l-aktar neħtiegek
 biex nifhem lil ħinn milli nara
 lil ħinn mill-ħafna marsusa tal-ħin

u l-medda qasira taż-żmien
 u nidhol 'il ġewwa
 fi hadn il-holqien
 fi ħdan il-Jien tiegħi mistur

int kiefer
 ja Hsieb
 għax hekk kif dewwaqtni l-benna tal-għerf
 u fija qajjimtli x-xewqa bla tarf
 warrabtني w hallejtني
 għal rasi mitluq
 u nħossni bħal wieħed poeta
 li l-lehma ħallietu bla sliem

ewwilla dan kollu
 kien biss
 ferha bla temma
 haġa moħġaġa
 ħolma sabiħa ta' tfajla Cindirella
 bħall-kaxxa ta' Pandora

ma nafx
 wisq nibża' li Hsiebi mxekkel jinsab
 fuq kollox jien x'jien
 il-bniedem f'it tajn ħassieb
 u 'l fuq mill-firxa taż-żmien
 bl-għerf tiegħu ma jasal imkien

jew forsi l-ġejjieni
 fl-imghoddi jinsab
 bħas-siġar fiż-żrieragħ
 u l-ward fil-blanzun

elf darba sejjaħtlek
 elf darba waqajtli
 w hallejtني
 ja Hsieb
 hemm jew m'hemmx tifsira
 fis-setgħa moħbija
 li twieldet mit-tajn
 u mliet kullimkien
 bil-hajja w l-ġmiel

u żejnet il-bniedem bil-għerf
weġibni
għax tieqaf bla kliem

— tweġiba ma hemmx
għajr dak li qed tara b'għajnejk
dis-setgħa mohbija
kif tajjeb int għedt
li rajtha titwieled
minn traba ta' l-art
u tfawwar kull wisa'
bil-ħajja w l-ġmiel
u żejnet il-bniedem
bil-għageb tal-ħsieb
bħal ġebbla mitfugħa
minn qaws ta' waddab
tinsab fi triqitha
lejn Omega Xemx
biex Magħħa tingħaqad
u tifhem li ġej
b'hekk jieħu t-tifsira
dak kollu li hu
li qatt ħadd ma jifhem
mistur kif inhu —

sabiħa t-tifsira li tajtni
u nħossha li timxi
mal-liġi tal-ħsieb
tghid
dis-setgħa li tbaqbaq ġo fija
li twaddbet mill-qaws ta' din l-art
għad tilhaq l-għan tagħha
w tingħaqad ma' Omega Xemx?
fantasija dan kollu
jew xewqa mwielda mill-ħsieb?
għax min iġhidli
li hemm tifsir'oħra
għajr dik tal-bebbuxu
magħluq ġewwa fih?

— ix-xbieha li ġibt tal-bebbuxu
għalih tghodd w għal kull hliqa f'din l-art

barra l-bniedem,
f'qoxortu l-bebbuxu
jinghalaq mistrieħ
u jsib it-tifsira
ta' kulma jixtieq
mhux hekk ħsieb il-bniedem
is-setgħa moħbija
li għandu ġo fih
tixtieq il-ħin kollu
li toħroġ u ttir
lil ħin minn dil-qoxra
li żżommu marbut
u ssib tifsir'akbar
ta' ġmiel il-ħolqien.
li tagħlaq il-bniedem
f'qoxriet il-bebbux
mhux ħlief xogħol l-artista
nofsu mitmum.
tinsiex
li meta fetħet il-kaxxa Pandora
kollox tar
weħidha baqgħet fil-qiegħ l-aqwa ħaġa
it-Tama
u bla Tama
il-bniedem imut. —



HARIFA

LAWRENCE MIZZI

L-airu miksi shab iswed u griż jhedded li minn waqt għall-
iehor malli jieoaf ir-riħ jinfethu bwieħ is-sema u l-ilma li ilu xhur shaħ
jiġma' iibda niežel fi gliegel u jahsel il-hitana u t-toroq u l-karozzi u jis-
qi r-raba' mifni minn għatx klubi wara n-nixfa tax-xhur twal tas-sajf.

Hafna isostnu li l-holqien iistenbah fir-Rebbiegħa meta l-għas-
afar ibeitu, is-siġar jarmu u ż-żahar u l-ward jimlew kullimkien bi
lwien u fwieħa. Għallia madankollu, il-qawmien iibda oabel, hafna
oabel... jibda meta wara nofs Settembru t-temp jiffriska, it-teloq u l-
hedla tas-Saif iġhibu, tibda tagħmel ix-xita u l-art, bħallikieku biex
twieġeb għas-seiħa ta' l-elementi tibda tniġbet u bla ma thallik tin-
duna tinza' l-kannella niexef coxcoo u tilbes l-aħdar tari, frisk, fer-
rieħ. Mixja oalb l-għelieci f'dan iż-żmien turik li huwa issa meta n-
natura — l-istess bħal bebbux — tibda tistenbah mir-raġda twila tax-
xhur xahxaha ta' oabel. Huwa f'dan iż-żmien meta l-art tiddemmel,
tinħadem u tinzara' u huwa fil-Harifa stess li l-bidwi ikun jista' jara
b'għajnejh iekk dak li ikun difen f'għuf l-art ikunx ha l-hajja u nibet
biex aktar 'il quddiem jixxettel, jikber, iwarrad u jagħti l-frott. Dan
hu ċ-ċiklu tal-hajja li taf il-bidu tagħha fil-Harifa u tintemm fi hruġ
ir-Rebbiegħa jew dhul is-Saif.

Huwa sewwa sew għalhekk li malli nilmah riesqa l-Harifa
nhoss oalbi trid taqbeż bil-ferħ u t-tama u riġleja iehduni lejn il-wid-
ien u fuq l-għolijiet fejn inkun nista' noqgħod nitgħaxxaq bid-dehra
għdida ta' hdura u hajja.

Mhux li kien inhoss l-istess toanoil meta waqtiet nieqaf biex
nahseb, issa li bdejt nintebah bl-ewwel sinjali tal-harifa ta' haiti.
Għallia u għal kull min hu daosi fiż-żmien, ir-Rebbiegħa għaddiet
darba għal dejiem u s-Saif, nisthail, ukoll jew wasal biex. X'hemm
merfugh għallija? Harifa u Xitwa? Harifa biss? Wahda oasira?
.....? Mohħi jittaqqal bil-hsibijiet li nhosshom iithalltu
u jitwahndu mad-dubbii mnissla mill-biża ta' ġeijieni mistur fiċ-ċoar.

Nisthailni ... oieghed fuq għolia; inhares 'l isfel u ma nilmahx
hliet widien kennija ihaddru, mimlija ward u għana u fwieħa — huma
d-dehra ta' tfuliti u zġhożiti, li jahasra għalkemm jidhru daoshekk fil-
orib ma nista' nerga' nilhaqhom oatt Jehtiegli niboa' nterraq, de-
jem 'il fuq, u aktar ma nhares 'il isfel, aktar inho'ssni nikleb għall-im-
ghoddi waqt li jikber f'sidri l-biża' tal-geijieni. Nieqaf ma nistax u għal-

hekk ikolli nibqa' tiela' wkoll jekk mikdud mid-dubbji u mill-gheja li bil-qajl bdejt inhossha tagħfas fuqi. Quddiemni ma narax hliet tlija' u q'ac'et, kif nilhaq wahda dlonk tfigg' ohra, u wara... ohra u ohra u ohra... qalbi dejjem ittaqtaq li ma mmurx insib ma' wiçci l-aħħar quçcata li wraiha ma jkunx hemm hliet dagħbien u tniem. Mahkum minn dawn il-hsibijiet beżgħana xi hadd ilumni jekk il-harifa ta' ha'iti mhix għalija hliet għadira li f'wiçcha ma narax għajr dubbji u qtigh il-qalb li waqtiet iġegħluk tixtieq li qatt ma għext?

Kont nasal biex ninfena għal kollox kieku l-Jien l-iehor ma jfak-karnix b'çanfira li bejn Harifa u ohra ma tghaddi l-ebda differenza: it-tnejn huma l-bidu tal-qawmien ... li ma jistax ikun hemm Rebbiegħa u żahar u frott u għana jekk qabel ma jkunx hemm il-kesha, il-għera u l-dfin. Ma kienx Hu stess sid il-holqien li qal li l-qamha ma tistax tiehu l-hajja u tagħti l-frott jekk qabel ma tkunx mietet u ndifnet? Għalfejn mela dad-dieq u l-qtigh il-qalb? Halli l-irwiefen tal-Harifa u x-Xitwa (jekk ikun hemm) jonfhu; halli s-siġar jinżgħu mill-weraq u jxiddu dehret il-mewt bhal wahda b'dirgħajha miftuha lesta biex tahtaf kulma ssib quddiemha; l-aqwa li inti taf għax temmen li dan iż-żmien għad iġhaddi — jehtieglu jghaddi — qabel tkun tista' tfigg' Rebbiegħa ohra mwarrda, imfewha, dejjiema li fiha ma jkunux jistgħu għalik il-biża' u l-qtigh il-qalb, in-niket u l-gheja, il-mard u l-mewt ... Rebbiegħa ta' hajja li ma tintemmx.

18.X.75.

— o —

Għieda

Joseph Sciberras

Il-jum għoddu ntemm.
 'ma h'ijel
 tat-tmiem
 tal-għieda qalila li bdiet mal-qawmien,
 sa issa, għad mhemmx.
 'ma r-rebħa li tidli fil-bogħod.
 li tiġi, imqar jekk bil-mod.
 bil-hila timlieni
 u nibqa' nżomm sod.

F'Jum Dun Karm 1975

Lil Karmen Mikalleg Buhaġar

Mis-Sema fejn tinsab, DUN KARM, POETA,
tġhid tara grajjiet Malta f'dan il-ħin?
Tġhid tiftaħ b'dal-progress ta' vilel għonja
b'servizz soċjali hekk li m'hawnx fqajrin?
Jew qed tithasseb għax l-ispirtu ddennes:
m'għadniex inhobbu 'l Malta w id-drawwiet
ta' qima lill-Mulej u l-armar tiegħu
u sirna barranin f'daž-żminijiet?

Aħna nqimuk mhux għax qassis, kif jaħsbu
l-imħuħ imdallma iżda għax kont MEXXEJ
tar-ruħ Maltija u ta' jeddijietha:
l-aħdar w il-blu' għallimtna m'huma xej
ħdejn l-aħmar w abjad li jagħżluna għalina
bla ma nxaqilbu 'l hawn u lanqas 'l hemm;
ma ridtx is-semm barrani jħassar ġensna
għax jekk jinbidel ... min se isaffi d-demmi?!

Kont għaqli meta tlabt deh'n għall-HAKKIEMA
u ħniena, mhux kastig, għaž-żgħir għas-sid,
is-saħħa għall-ħaddiem xtaqtha dejjem,
fir-ruħ, ġo moħħu, qalbu mhux ħadid!

Fuq kollox tlabt lil ALLA s-sedq w is-sliema
bejn l-aħwa kollha, għax ilkolli Maltin
u mhux il-ġenn w is-saħna tal-politka
biex nisfaw bhejjem naħbtu għal xulxin!

Ma nafx, MISSIER, jekk tista' ... għaddilna kelma
mar-RE tas-SLATEN biex ikun ħanin
mal-GŻIRA li bid-dawl sebbax mill-qedem
biex nibqgħu ħielsa, insara u Maltin!
Għalxejn il-Parlament, il-Gnus Magħquda,
il-Jedd tal-Bniedem jekk ninsew id-dmir
li nixmu mat-tagħlim l' hemm fl-INNU MALTI
għax kull ftehim jiddgħajjef, fqir isir!

KRITERJU ĠDID

FL-ISTUDJU TAL-ISTORJA

ĠUŻE' GALEA

B'xorti hażina ghalina l-Maltin, l-istorja ta' art twelidna sa ffit taż-żmien ilu, qatt ma kienet miktuba b'metodu loġiku u b'sistema analitiku; kienet f'għamla ta' rakkont kronoloġiku b'sensila ta' dati u fatti bla ħjiel ta' rabta be'niethom.

Din hi għamla żbaljata għax l-istorja bħala fergħa ta' xjenza, jeħtieġ li ikun mistharrġa u spjegata fuq żewġ fatturi ewlenin: kawża u effett. Fil-holqien xejn ma jiġri jew isir mix-xejn; kull ġrajja, kull fatt, kull xejra fil-hajja tal-bnedmin jew fl-istorja ta' pajjiżhom, għandhom ir-raġuni, il-motiv jew il-kawża tagħhom, u billi wiehed jirrakkonta l-ġrajja biss bla ma jfisser il-motiv li qanqalha, ma jkunx qiegħed jirreġistra tajjeb l-istorja.

L-istoriku jeħtieġli jikteb mhux biss dwar dak li jidher u jiġri, imma wkoll irid jistharreġ dwar in-nisġa tal-ġrajja; biex ikun kapaċi jagħmel hekk, irid ikun studja u fehem il-filosofija ta' l-istorja: haġa li l-ewwel storiċi ta' Malta ma habblux rashom fuqha,

L-ewwel storiku tal-Gżira tagħna kien il-Kommandatur Gio. Franġisku Abela li hareġ il-ktieb tiegħu f'nofs is-seklu sbatax. Kienet biċċa xogħol meritevoli imma aktar kellha xejra lawdatorja milli spekkultiva. Mid-dehra, Abela kellu hsieb li jiġbor dak kollu li sab mikutub jew magħdud fuq Malta, u poġġieh bħala material ta' għożża jew ta' ftaħir aktar milli bħala tiffkura dokumentata tal-hajja politika u soċjali ta' pajjiżna sa żmien.

Tant hu hekk li fil-ktieb ta' Abela naqraw episodji mnebhin mill-mitoloġija, rakkonti u fatti mżewġin b'elementi fantastiċi, u deskrizzjonijiet ta' ġrajja u ta' persunalitajiet miġbudin fit-tul żejjed.

Fuq kollox Abela kien Membru ta' l-Ordni ta' San Ġwann, u jekk wiehed jifli sewwa l-ktieb tiegħu, għandu jintebaħ li l-awtur għalkemm kellu f'moħħu li jeżalta lill-Gżira ta' Malta, xtaq ukoll jiffa' f'fit ta' l-inċens lill-Gran Mastru, lill-Kunsill u lill-Kavallieri ta' San Ġwann li dak iż-żmien kienu jaħkmu fuq din il-Gżira.

Il-hażin hu li dak il-ktieb ta' Abela serva ta' mudell lil storiċi li ġew warajh, u hekk ġara li fl-istejjer li kitbu barra li nosservaw plaġjarizmu, niltaqgħu ma' deskrizzjonijiet liriċi ta' bravuri eżaġerati, kapi-

toli qishom paniġirki, rakkonti ta' fatti miġbudin fit-tul u bla taghrif fuq il-garanzija li graw tassew.

Barra dan x'uħud mill-istoriċi ta' Malta kienu nies inkompetenti, li ma ghamlax haġa ohra hliel ikkopjaw fil-ghama l-kotba ta' l-istorja li harġu qabilhom u ma kkontribwew xein ġdid, anzi kull meta pprovwaw jiktbu xi haġa huma, aktarx harġu b'xi hmerija gwappa, jew hasru u hawdu dak li kienu kitbu ta' qabilhom.

Kien hemm ukoll kittieba kapaċi u ta' kultura li ndaħlu biex jiktbu dwar xi episodji jew xi aspetti partikolari fl-istorja ta' Malta. X'uħud minnhom ghamlu riċerki li kellhom riżultati siewja hafna, imma mbagħad il-metodu li wżaw ma kienx tant ċar li seta' jmexxi lil ta' warajhom biex jissuktaw fit-toroq imwierġha tal-istharriġ fil-qedem.

Oħrajn kienu nies kompetenti u kellhom kapaċità biex jindaħlu għal biċċa xogħol ta' reqqa u ta' sabar, u setghu jtemmuha tajjeb kieku riedu, imma jew għax kellhom dmirijiet oħra x'jaqdu, jew għax ma kellhomx sabar jaħlu s-siġhat icallbu u jifflu u jaqraw kotba, reġistri u dokumenti antiki, jew sempliċiment htija ta' għażż mentali, ikkuntentaw bil-ftit u kitbu fuq fuq.

Dawk l-istej'ier ta' Malta li nkitbu fl-antik, wiehed isib fihom aktar heġġa sentimentali u tqanqil patrijottiku minn argumenti, kommenti u spekulazzjonijiet loġiċi u analitiċi; aktar jappellaw għas-sentiment milli għad-dehen tal-qarrej.

B'dankollu ma rridx ngħid li ma kelnix awturi li ppruwaw jiktbu l-istorja ta' Malta b'metodu xjentifiku skond ma titlob il-filosofija ta' l-istorja, imma billi fi żmienhom dan il-metodu kien għadu mhux stabililit bir-regoli stretti li għandna illum, l-opri tagħhom għalkemm ta' fejda ma jaslax għal-livell li hemm illum.

Il-Professor Gio. Anton Vassallo kien minn ta' l-ewwel li fl-istoria ta' Malta li kiteb hu, ipprova mhux biss isemmi l-ġrajja, imma wkoll jagħti xbieha tal-ħajja tal-poplu. Hu għandu wkoll il-mertu li kien l-ewwel wiehed li hareġ fi ktieb imdaqas bil-Malti l-istorja ta' Malta biex tingara mill-kotra Maltija.

Wara Vassallo kien hemm oħrajn li studjau u stharrgu u qallbu u fittxew f'reġistri, dokumenti u kotba antiki biex jiskopru fatti ġodda jew biex jitgħu dawl ġdid fuq fatti jew tradizzjonijiet magħrufin. Imma bosta minn dawk ir-riċerkaturi għorrief ikkontentaw billi ppublikaw is-seibiet tagħhom bla ma taw tagħrif fein jew kif sabuħom, jew baqgħu ma integrawx dawk l-iskoperti fil-milja ta' l-istorja tagħna Monsin'ur Alfredu Mifsud, Ġuże' Gatt, Pietru Pawl Bellanti, Dr. Ant. Anetto Caruana, E.R. Leopardi haqqhom kull tifhir għax-xogħol tagħhom oriġinali imma limitat għall-perijodi jew episodji partikulari ta'

l-istorja taghna.

Il-Professur Temi Zammit, Dr. Albert Laferla, Mons. Salv. Laspina fil-kotba fuq l-istorja ta' Malta li harġu, taw xejra moderna lin-nisġa tal-ġrajja u lill-milja tal-fatti. Il-kotba taghom swew wisq biex it-tfal taghna jitghallmu ġrajjet pajjiżhom, imma ma jissodisfawx għal kollox lill-eżiġenzi ta' ilum dwar metodu ta' riċerki, sistema ta' espożizzjoni u reqqa ta' annotazzjoni.

Dawn il-kwalitajiet moderni u essenzjali wiehed isibhom fl-*Istorja ta' Malta* li hareġ dan l-aħħar Andrew Vella, O.P., Professur ta' l-Istorja fl-Università Rjali ta' Malta,

Il-Professur Vella bena l-istorja tiegħu fuq bażi ta' loġika, inqeda bil-fatti magħrufin veri, ma ċaħadx it-tradizzjoni, imma ittrataha skond il-kredenzjali taghha, u warrab għal kollox, il-fantasija, hekk li hu ta mhux biss għamla ġdida imma wkoll xejra filosofika, għax mexa bi kriterju kollu kemm hu xjentifiku: xejn ma hu veru jekk mhux sostnut mill-provi.

L-istorja ta' Malta dari kienu jibdewha mill-epoka tal-Feniċi, imma llum wara l-istudji, ir-riċerki u l-iskoperti li saru fl-arkeoloġija, sirna nafu li minn mijiet ta' snin qabel l-Feniċi, dawn il-Gżejjer taghna kellhom il-ġrajjet taghom u kienu centru ta' ċiviltà, ta' qawwa u ta' progress li halla tifikriet kolossali bħalma huma t-tempji megalitiċi li għadhom sa llum jimlew bil-ghaġeb lil min jarahom.

Dan kollu hu spjegat mill-Professur Vella li jiftaħ l-istorja tiegħu bi studju etniku fuq in-nisel, fuq it-twemmin u fuq l-ilsien tal-Maltin.

L-awtur jidher li ma jaċċettax dak li kitbu storjografi oħrajn jekk ma jsbx provi konvinċenti ta' l-awtentiċità tal-kitba taghom; għalhekk il-ktieb tiegħu ma jstax ma jqajjimx xi ftit ta' kontroversji speċjalment fejn jindahlu elementi ta' nazzjonalizmu eżagerat, provinċjalizmu jew wisq aghar, kampanalizmu bħalma huma xi fatti li jinghadu dwar San Publiju, jew oħrajn dwar il-Konti Ruggieru, il-Gharab f Malta, Zmien it-Tiranni, il-Kavallieri, eċċ.

Minhabba f'hekk, nerġġhu nġhidu, din l-opra ta' Vella ma tistax ma tqajjimx kontroversji għax hawn hafna li dak li tghallmu jew qraw fi ċkunithom jew twebblu bih matul is-snin, jibqgħu jzommuh bħal vangeli bla ma jqisu l-idejat godda li jtnisslu minn studji, taq-lib, progress jew kixfiet ta' dokumenti.

Madankollu l-kontroversji għandhom it-tajjeb taghom għax jis-timulaw għal studji aktar profondi u għal riċerki aktar bir-reqqa.

Fil-ktieb ta' Vella niltaqgħu ma' fatti, episodji u ċirkustanzi li ma konniex nafuhom qabel, jew li bilkemm kienu msemmin minn storjografi oħrajn, x'uhud minn daww il-fatti u avvenimenti għandhom importanza kbira fuq il-hidma soċjali u ekonomika; p.e. id-dhul

tas-swieni ta' l-ilma fil-Gzejjer taghna, taż-żerriegha tal-qoton, it-tnis-si! tal-lumi u laring fiż-żmenijiet tan-Nofs; jew iċ-ċirkustanzi l-oħra meta habta ta' 1190, Malta minhabba l-Isqof Ġwanni, dahlet fid-diplomazija ta' l-Istat tal-Knisja.

Aħna minn qaddisna noboghdu lit-Torok u lill-pirati, imma mbagħad ma noqogħdux niftakru li missirijietna harbtu u serqu u kis-sru fuq il-baħar xejn anqas mill-pirati Misilmin. Il-Professor Vella jkteb ċar fuq il-qilla tal-pirati Maltin u jghid li "missirijietna tilfu kull gieh, u billi tawha ghas-sibi ma qagħdux iharsu x'inhu tajjeb u x'inhu hażin". Żied ighid ukoll li "fi-1377 minn fuq Sqallija u Gżiritna għaddiet mewġa ta' anarkija, b'taqlib, rewwixti, inganni, assedji u xizmi reliġjużi u ċivili".

Bħala Patri Dumnikan, il-Professor Vella jhoss ruhu fid-dmir jis-pjega l-qagħda ta' l-Inkwizizzjoni f'Malta, imma l-ispjega tiegħu hi oġġettiva u mhux influwenzata minn ġibdiet lejn l-Ordni tal-Predikatur.

Gheluq il-ktieb jaqleb għax-xejra tradizzjonali ta' l-istejjer ta' Malta. L-aħħar kapitolu hu fuq l-Assedju l-Kbir u fih naqraw dwar dawk il-bravuri, atti ta' erojżmu, reżistenza, hila, qlubija u saġrificju mill-Kavallieri u mill-Maltin ukoll li s-soltu naqraw fil-kotba ta' l-istorja. Il-figura ta' La Valette tfigg majestuża u valoruża kif ilna nimmaġinawha minn żmien twil.

Dan il-ktieb ta' Vella hu mogħni b'annotazzjoni u riferenzi li s'issa l-ebda storja ta' Malta ma fiha daqsu. Wara kull taqsima il-garrej isib noti u indikazzjoni biex isaħħu kull idea, kull fatt, kull episodju, kull ċirkustanza li tissemma fil-paragrafi tat-taqsima. Dawk in-noti u riferenzi li hemm minnhom bil-mijiet, jiffurmaw kumpless ta' siwi bla tarf u jservu bħala dawli qawwi għal min jithajjar ifittex fuq xi aspekk mudlam fl-istorja ta' Malta.

Bla ma nidhol fil-merti letterarji ta' din l-opra, inżid li l-ktieb għandu għamla pulita, stampat fuq karta tajba, imżejjen bi stampi sbieħ u dokumentarji, illegat bis-sengħa, jagħmel gieh f'kull librerija li jidher fiha.



Reċensjonijiet

"IL-MIKLEM MALTI" ta' Erin Serracino Inglott — L-Ewwel Volum — Klabb Kotba Maltin, 1975 St. Paul's Press Ltd.

Mill-ewwel volum ta' "Il-Miklem Malti" wiehed jista' jiehu ideja ċara tal-biċċa xogħol kbira li daħal għaliha Erin Serracino Inglott u li sehħlu jwassal fit-tmiem. Xogħol li għalih kien jehtieg kapaċità, sabar, reqqa u kostanza biex tasal li tiġbor u ddomm hannieqa bhal dik. Ix-xogħol li tana Erin hu xogħol monumental li mhux għalkemm issib iehor li kien lest u mhejji biżżejjed biex jagħmlu. Ix-xogħol jidher kompliit għax barra milli tana t-tifsir ta' kull kelma li missirijietna kienu jinqded biha (għadha u ma għadhiex hajja) tana wkoll x'qalu lessikografi oħra fuqha, u mnejn hi ġejja.

Ghedna tidher komplita għax xogħol bhal dan ma tista' qatt tgħid li wasal fit-tmiem. Għax-xogħol tal-filologija kien jehtieg li wiehed ikun jaf sewwa l-Gharbi, l-Isqalli u r-Rumanz u jqalleb dak kollu li nkteb fuq il-Malti fiż-żminijiet ta' qabel. Serracino Inglott gabar anki t-termini artistici, ittijologici, maritimi, ornitologici, teatrali, politici, ekklezzjastici, zoologici u anki vulgari. Daħal ukoll fit-topografija tal-pajjiż. Ix-xogħol hu stampat pulit u pprezentat tajjeb.

Is-sistema li żamm Erin hija dik tad-dizzjunarji ewropej, jiġifieri li d-damm tieghu tefaghha f'lista alfabetika, għax ma jkunx possibbli li tniżzel kollox taht l-għerq tal-kelma jekk mhux dawk semitici. Il-kliem barrani għad li ha l-libsa Maltija ma tistax twaddbu taht l-għerq. Il-Malti llum għandu għadd għielu ta' kliem barrani, kemm mill-Isqalli u t-Taljan kemm mill-Ingliz.

Bix-xogħol tieghu Erin għamel isem mhux biss għalih imma wkoll għall-Malta u lsienha. Dan hu ktieb li ebda studjuż ma jista' jgħaddi minghajru. Il-gabra ta' tagħrif li fih tiswa mitqala deheb.

Erin għandu t-teorija li l-etimologija għandha tirbaħ fuq il-fonetika, teorija li tidher raġonevoli. U Erin isahhahha billi juri li fil-kliem semitiku ahna nimmxu fuqha u allura l-istess regoli għandhom jkun applikati għal dak il-kliem li diehel mit-Taljan u l-Ingliz. Imma (qed nistaqsu biss) jaqbel li jsir dan it-tibdul issa li hafna kliem daħal u letteratura għielha nkitbet hekk! Dan hu taħwid li l-Akkademja tal-Malti kien dmirha tistharreg u tilqa' fil-hin u f'waqtu. U forsi ahjar issa milli thalli l-kurrent miexi li jqalleb il-bahar u jaqla' hafna hama bi hsara għal-uniformità. Imissu jkun hemm grupp ta' studjużi (mhux dilettanti) tal-lingwi li jistudjaw il-kwistjoni l-lejla qabel għada. Dan ikun servizz xieraq lill-kawża tal-Malti. Erin ta l-ideja tieghu; nisimgħu oħrajn.

Jisgħobbina li Erin innifsu ma kienx biżżejjed għajnejh miftuha fil-korrezzjonijiet u halla jaqbżulu kliem li jmur kontra t-teorija tieghu. Hekk biex insemmu xi ftit: protezzjoni (p. 164) frazzjoni (p. 240) disgrazzja (bl-"s" imma żewġ 'z' p. 16) li jmisshom għandhom 'z' waħda; adorabbli, venerabbli, rispettabbli, onorabbli, memorabbli (p. 164) nobbli (p. 115) imisshom għandhom 'b' waħda, malizzjuż (p. 196) mużika (p. 48) użat, sorpriżi (p. 228) indeċiż (p. 130), zotku (p. 114) imisshom ikunu bl-'s' mhux 'z', bulldog imissha tidher bulldog mhux buldokk ('l' waħda flok tnejn u "kk" flok g)

Barra dan l-istess gara fi kliem ta' nisel Inġliż: 'black' u 'black eye' saru blakk, blakkaj (żewġ k) waqt li 'blackboard' u 'black out' saru 'b' waħda. Ukoll hafna kliem Inġliż baqa' barra: army, amateur, anti aircraft, aircraft carrier, barbed wire, basement, boom, bracket, branch, buzzer, bearing, bugle, bullet, bumper, booking (li dehret bhala bukkjar), bestman, bestseller, bridesmaid, boxing, (li dehret buksjar) boxing day, bottle, bully-beef, busy, bus, budget, bladder, blade, boarder, bar, boundary, blacklist, blackbook, bowling, bluff, blazer, brother, bovril, boots ecc. Waqt li hafna kliem riċerkat fit-Taljan daħal b'ruhu b'gismu għad li mhux komuni u forsi qatt ma nstemat Certu kliem tniż-żel imwahhal f'kelma waħda: saflahhar (p. 17) bissewwa, binhar, kifinhuma qattahwejġu (bhala nom u fejn l-"gh" ghebet), (p. 228) jekkinhu, waqt li oħrajn mifruda: 'l ura (p. 219), il-lum, il-bierah (imbagħad bieraħtura, kelma waħda)

Nistaqsu biss: 'blu' hadnieha mit-Taljan jew mill-Inġliż (anqas Falzon u Caruana ma jagħtuha li juri li hi daħlet reċentement, bl-influenza Inġliża; alkoholl mill-Għarbi hadnieha u alkoholiku mit-Taljan alcoolico, la ahna nsemmgħu l-'h'? jew mill-Inġliż alcohol, alcoholic (li huma hađu mill-Għarbi.)? Ahna ninqadew b'dawn in-nomi kollha fis-sura ta' ajjutar, assenjar, assigurar, assoċjar, attirar, avżar, awtirizzar li jingħataw għal kważi kull verb li nużaw mit-Taljan jew l-Inġliż?

Għaliex il-plural 's' li ġej mill-Inġliż ma jidher imkien imma l-plurali kollha saru 'ijiet' Hekk iġid il-poplu: bejbijiet, bajsikilijiet?

Jista' lessikografu jagħti fid-dizzjunarju tiegħu l-ortografija Maltija ta' kliem barrani li għad ma hax il-libsa ortografika Maltija mill-poplu, l-iktar meta l-poplu għandu jafu bl-ortografija originali?: Boy, baby, bicycle; jinkitbu boj; bejbi, bajsikil? Ceġk; çans, u oħrajn qagħdu imma mhux kull kelma barranija hadet l-ortografija tagħha.

Nittamaw li hadd ma jahseb li b'dan li semmejna rridu b'xi manjiera inwaqqgħu jew ibaxxu x-xogħol hekk kbir u siewi, li tana Erin. Semmejna xi difetti għall-ġid tal-istudju biex narawhom jisseweww fil-kumpliment tal-volumi li herġin halli l-opra monumentali li tana Erin tirtaqam iżjed għall-ġieħ tal-Ilsien Malti. Isem Erin Serracino Inġlott ma jistax ma jibqax marbut mal-ilsien Malti li flieħ u dammu b'tant sabar, sengħa, paċenzja u kapaċità. Il-prosit għax-xogħol li għamel Erin Serracino Inġlott mhux ahna nagħtuhulu imma l-istorja.

Z.M.

"L-Imdina ta' Tfuliti" minn Bġajju Galea, pubblikażzjoni Klabb Kotba Maltin Nru. 53, 1975.

L-Imdina l-belt tas-skiet, il-belt medjevali, il-belt misterjuża u nobbli, il-bierah iktar mil-lum. Il-belt li għandha seher għaliha u li llum qed titief xi ftit minnu. Bġajju Galea fil-ktieb tiegħu jehodna dawra fiha fi żmien tfulitu u bi kliem sempliċi u ċar u b'sentenzi qosra jpingilna hafna kwadri sbieħ ta' kuljum li rahom meta kien żgħir. Huma impressjonijiet ta' tifel kif jiftakarhom wieħed

kbir: kwadri helwa, ħajja. M'humieħ l-istorja kif mifmuħa llum, storja ta' ġrajjet li jeffettwaw il-pajjiż imma storja tal-folklor, storja li minnha tisset id-drawwiet u d-dettalji, storja li tpingilek il-ħajja soċjali kif kienet.

Jirrakonta u jiddeskrivi drawwiet li kienu parti mill-ħajja tal-Imdina l-iktar dawk li għandhom x'jaqsmu mal-Kattidral fejn hu kien abbat. Hekk għandna fuq l-organiżazzjoni tal-kattidral, fuq il-festi li kienu jsiru fih, fuq il-festi tal-Gimgha l-kbira, tal-Milied, tal-istrina, il-gandlora, San Blas u dik tal-Karmnu.

Galea juri s-sogħbħa tiegħu għal hafna drawwiet li qed jinqatgħu u li għalih huma parti minn tfulitu u donnhom mill-personalitè tiegħu u għalhekk iħoss in-nostalġija għalihom. Isemmilna nies għolja fil-ħajja tal-pajjiż u nies sempliċi, tal-ħwienet, bejjiegħa, tallaba u graba u ħbieb. Ma jonqosx anqas certu spirtu ċaj-tier li biħ jirrakonta b'mod ħaffif f'għeluq hafna mill-kapitoli xi ġrajja li dahħak. Il-pinna tidher ħafifa u mexxejja. **E.D.**

F'BIEB IL-ĦAJJA, Rumanz ta' VIC. APAP, Edizzjoni Klabb Kotba Maltin, 1975, 75c.

Dan huwa rumanz mill-iktar pożittiv fl-istorja tal-letteratura tagħna. Dan ir-rumanz juri li huwa l-frott tal-esperjenza ta' bniedem li jaħ l-affarijiet tal-ħajja kif imorru. Il-karattri huma maqluġħin b'daqquqiet ta' pinzell sod, b'tiżwiq ta' ċajt u serjetà, ta' sollennità u ħlieqa.

Għad li fil-bidu jaġħtik x'taħseb li l-awtur ser jaġħlaq il-ħarsa tal-qarrej għal dik ta' f'it tfajliet biss, fil-mixja mħarrka tar-rumanz bl-inċidenti mżew-qa tagħha, Apap jolqotna bħala bniedem tad-dinja li jaġħraf il-psikoloġija ta' ħafna nies ta' diversi klassijiet soċjali. Ir-rumanz huwa bilanċjat tajjeb hafna bil-karattri, bl-inċidenti, bit-tiżwiq tal-lokalitajiet fejn il-ġrajja tiżvolġi ruħha bi stampi ħajjin ta' lokalitajiet Maltin u barranin maqluġħin kif imiss.

Ir-rumanz huwa pożittiv hafna, għalkemm l-awtur ma tantx jiddeffes bejn il-qarrej u l-ġrajja u ma jintilifx fil-filosofija tas-sitwazzjonijiet maħluqin minnu b'esperjenza ċara tal-ħajja. X'aktarx iħalli lill-qarrej jaġħmel ġudizzju ta' dak li jkun qed isir quddiemu hu stess, ħlif kumment qasir fl-aħħar paġni tal-ktieb, B'dankollu meta jaġħlaq il-ktieb il-qarrej jaġħraf li hawnhekk iltaqa' mal-filosofija vera u tajba tal-ħajja — attitudini ġenwina fl-aħjar tradizzjonijiet tal-poplu tagħna, mingħajr ma sema' hafna priedki twal li jdejqu lil kulħadd.

Dan il-ktieb fih innifsu jaġħti impressjoni milquta hafna tal-ħajja Maltija f'tas-Sliema ta' llum bil-problemi tas-sess, tal-impieg, tad-drogi, tad-djar li jħabbtuna fi żmenijietna.

Fil-fehma tiegħi dan il-ktieb għandu jkun qari obbligatorju għaż-żgħażaġħ kollha li huma fil-ftuħ tal-ħajja. Fih biex jiddevertu hafna u fih x'jitgħallmu wisq u fih hafna ħwejjeġ li għandhom imissulhom qalbhom.

Orazju — De Arte Poetica — maqluba għall-Malti mil-Latin u annotata minn Oliver Friggieri — Stamperija Nazzjonali, 1975.

Oliver Friggieri hass, bħalma qalilna fid-dahla tal-ktieb, li illum la l-Malti għandu l-letteratura tiegħu għandu jkollu wkoll it-taqsima ta' traduzzjonijiet letterarji klassiċi bħalma hemm f'islna oħra. U nagħtuh raġun. S'issa fil-Malti f'it huma dawkl li dahlu għal dan ix-xogħol għax hu xogħol iebs, xogħol li mhux għalkemm tirnexxi fih, xogħol li ma jurix bi tlellix l-oġinalità tiegħek. Imma l-kapaċità li trid biex taqleb u taqleb b'mod tajjeb xogħol klassiku mill-Latin mhix żgħira; trid sengħa, paċenzja u arti poetika. Fi qlib bħal dan il-poeta jrid jagħti każ mhux biss tal-ħsieb u l-kelma li tfissru imma wkoll tax-xbihat li jinqedu bihom l-awtur oriġinali Fil-Latin imbagħad hemm difikultà oħra f'dik li hi kostruzzjoni tal-frazeoloġija u tas-sintassi li mhux għalkemm taqleb għal Malti.

Friggieri dahal għal biċċa għadma iebsa u nistgħu nġhidu li seħħu l-ħsieb u l-ambizzjoni tiegħu. Ma nifhmux nġhidu li ma fihix difetti 'l hawn u 'l hinn imma hu xogħol li ntemm b'suċċess.

L-awtur ha ħsieb li t-traduzzjoni tiegħu fisser kif wasal għaliha permezz tan-noti li huma magħmula tajjeb ħafna. B'hekk hu jgħin lill-qarrej li mhux midhla tal-Latin. Dawn iġhinu wkoll biex wieħed jidhol fir-ruħ tal-poezija li qed jaqra, li mhux faċli tifhem imhabba l-allużjonijiet u riferenzi li jagħmel Orazju.

Friggieri haquq elf prosi tax-xogħol li għamel imqanqal biss minn imhabba sinciera lejn il-letteratura ta' pajjiżna. Dan hu kontribut ieħor siewi li hu ta fil-kamp letterarju. Il-ktejjeb tiegħu ma jistax jinħataf u jinbiegħ hawn Malta għax il-pubbliku għad mhux imħejji għal xogħol bħal dan. Hu percentaġġ żgħir ferm li jasl u li jaqraw lil Orazju għad li Malta għandna l-idea li la taf l-ilsien agra x-xogħol oriġinali. Imma bil-hila ta' Friggieri dawkl li ma jaslux jaqraw l-oriġinali, jistgħu jduqu opra klassika f'islienhom. Dnub li l-ktieb hu stampat hekk ħażin b'tipi kollha mfarrika. Il-prezentazzjoni tal-ktieb xejn ma tħajrek li taqrah; ix-xogħol li għamel Oliver kien jixraq lu prezentazzjoni ferm aħjar.

DIM

L-AĦWA ADONIS. Rumanz ta' Alfred Massa. "Cordina's Emporium", Valletta, 1975, Paġ. 89.

Bħal issa heġin ħafna rumanzi bil-Malti, u l-qari taġġhom kull ma jmur jixtered fost il-kbar u fost iż-żgħar, li jfittxu aktar x'jaqraw. Dan il-għatx ta' qari jeħtieġ jikber, u, biex dan iseħħ, il-kittieba taġġna għandhom jagħrfu jfas-lu xogħlijiet li tassew jaqtgħu dan il-għatx, iserrhu l-moħħ u jhennu l-qalb.

L-aħwa adonis hu xh'eda ta' kif l-awturi għandhom jinxeħtu biex jintlaħaq dan il-għan; għalkemm, nġhiduha kif inhi, stennejna li dan it-tieni rumanz taq-Sur Alfred Massa ikun aktar miħtuh u mimli. Ir-rumanz qiegħed biex jagħtina mhux titwila fil-ħajja, ta' llum jew ta' dari, imma ħarsa twila sewwa. Il-karatteri ewlenin irridu nsiru nafuhom għal kollox, u biex karattru jintgħaraf għal kollox, irid jidher f'bosta u bosta qaġhdiet, sakemm insiru nafuh minn barra u minn ġewwa, għax inkunu rajnieħ fl-akbar għadd ta' okkażjonijiet. Kbir ukoll irid ikun

il-ghadd ta' persunagġi oħra; u l-post fejn tinfirex il-ġrajja irid ikun wisq aktar minn palk ta' tijatru li jbiddei ix-xena darba fil. Aktar ma tkun vasta t-tiġla li fuqha l-awtur ipiŋġi — mingħajr ma jintilef fil-wisa' — aktar ta' fejda jkun irumanz.

Imma fil-limiti li l-awtur qiegħed lilu nnifsu, is-Sur Massa juri kapaċità u għaqal. Il-karattri ewlenin huma milqutin hafna. Huma erbgha biss, għax "is-siġra Adonis" ma fihieq hliet tliet friegħi: Mario, li sar qassis; Ivan li żżewweġ lil Elizabeth, sar Prim Ministru, infired mill-mara, imma wara kompli r-razza; u Anton, iż-żgħir, li mar travers, u miet qasir il-ġhomor. Daqqa tal-pinzel wara l-oħra, il-karattri jiehdu sura u hajja, u l-qarrej jibqa' jiftakarhom, għax mhumiex biss tipi, imma għandhom l-individwalità tagħhom. Il-karattru l-aktar haj hu dak ta' Ivan, li mhux anglu jimxi fil-art bħal Dun Mario, u anqas għafriid li, tista' tgħid, m'għandu l-ebda xejra għat-tajjeb li tifdih f'għajnejna. Bħal Anton, imma fih tahlita siewja ta' tajjeb u le li tagħmlu bniedem tad-demmu u l-laham bħalna.

Imma żewġ hwejjeġ li fihom l-awtur juri hila tassew kbira huma: il-mod li bih jorbot id-deskrizzjonijiet tat-temp mal-ġrajja li fuqhom ikun qed jikteb. Jew mas-sentimenti ta' dak il-hin tal-karattri; u l-mod li bih jagħraf ifisser l-impigba ta' folla kbira, mingħajr ma jhalli qatt ir-riedni jiżloqlu minn idejha, u jimġa' t-taħrik ta' din l-idea, sakemm jimtela u jfur fi **climax**, bħal ma naraw fit-tieni taqsima ta' Kap VII (**It-Tempesta Tfaqqa'**) li hu tassew wiehed mill-aqwa studji tal-psikoloġija tal-folol.

L-awtur huwa kemm-xejn prammattu, bħar-rumanzieri tal-qodem, forsi għax jibza' li l-messaġġ tiegħu ta' taħlim lill-qarrej ma jasalx b'qawwa biżżejjed. Għalhekk ukoll, forsi, daqqiet jistrieħ wisq fuq il-qwiġ, Maltin u barra-nin. M'hemm x għalfejn inkunu nafu (p. 10) x'igħid qawl Indjan, imbagħad kif dan hu miktub bl-Ingliż, u kif jaqilbu fil-Malti l-awtur innifsu, kollox f'daqqa! Barra minn dan, l-aktar llum li kulhadd jaf tajjeb bil-Malti, l-awtur jehtieġlu jnaqqi bl-akbar reqqa n-nuqqasijiet, kemm ta l-istampa u ta' l-ortografija (p.e. p. 76, flok **tarrfitalha**) u ta' l-użu ta' xi kliem u frażi Taljani li ma nisimghu-hom x aktar x fil-hajja ta' kuljum, bħal **inattiv**, **l-ovazzjoni**, **urtati**, **persważ mill-konvinzjoni** u oħrajn.

Qegħdin insemmu dawn in-nuqqasijiet żgħar mhux biex infittxu x-xaġhra fil-għagina, imma biex jissaffew u ma jergħux jidhru f'edizzjoni oħra. Il-qarrej mill-ewwel jinduna bil-karta mill-aħjar, bit-tipa ċara li taqbeż lejn l-għajn, u bl-istil hafif u mexxej: it-taqsim għaqli tal-paragrafi, il-kelma dejjem magħżula u f'waqtha, u s-sentenza mirquma u mrażżna biex issir tassew libsa xierqa tal-hsieb u tas-sentiment ta' l-awtur.

Fuq kollox insibu dak li l-maħbub u qatt minsi haħibna il-Kav. Alb. M. Cassola sejjah "is-sinċerità u l-entuzjażmu" tas-Sur Alfred Massa fil-kritika tiegħu ta' l-ewwel rumanz ta' l-awtur tagħna, u nżid jien l-għerf Prattiku ta' wiehed li jhobb lil għajru, u jixtieq jurih liema triq għandu jaqbad biex, kemm jista' igħix hieni, u jiskarta t-tfixkil u t-tagħwiġ li jimla l-qalb bl-imrar, u jista' wkoll iġibu fix-xifer tad-disprament.

WERREJ GHAS-SENA 1974

	Pag.
Attard, Emanuel A.:	
Ritratti	5
Il-Kokka	121
Baldaqchino, Patri Frans:	
Jekk ... Izda	90
Bezzina, Mario F.:	
Meta L-Irjeh	12
Bin-Bovingdon, Rodrig:	
Ma Kontx Inkun Jien	17
Buontempo, Amante:	
Cekoslovakkja	41
Joghgob iż-Zghir	80
Camilleri, Dun Frans:	
U Din Sejnhulha Mhabba	22
Coleiro, Charles:	
Rapport Amministrattiv 1972 — 1973	38
Cortis, Jane:	
Ir - Rih	123
Lejn it-Tmiem/Pittura	124
Cassar, Manuel:	
Qawsalla "72"	56
Cassola, Albert M.:	
Bhall-Ghasfur tal-Bejt	24
Gallerija	63
Ferrovija	72
Xita	74
Belt/Hajja Cassa	75
Xmara Sewda	76
Doublesin, George:	
Studju Kritiku fuq "Il-Hajja Nzul u Tlajja"	67
L-Editor:	
L-Eżami tar-Religjon	3
'Il-Malti' u l-Kultura	33
Malta u Wliedha	65
L-Istitut ta' Kultura Maltija	97
Fenech, Karm S.J.:	
Studju fuq "Poeżiji Migbura — 1974 — 1972"	101
Friggieri, Oliver:	
Protesta Maltija	12
L-Uċuh Kollha	42
Jien Naf	49
Il-Kwiekeb Ikellmuk	108
Galea, Guzè:	
Studju Kritiku fuq "Ir-Ruħ fil-Kelma"	87

Galea, Patri Pawl, O.P.:

Min hu Fqir fil-Fehma tal-Griegi u r-Rumani u ta'	
S. Tumas t'Akwinu	18

Gulia, Wallace Ph.:

Il-Kobor t'Alla	23
Il-Professur Guzè Galea	35

Il-Kunsill tal-Akkademja:

L-Ilsien Malti fil-Ligijiet	99
Resoluzzjoni tal-Akkademja	100

Mangion, F.X.:

Min Qiegh l-Ghammieq	36
Konza ta' Mghallem Indri	77
Censu s-Sagristan	112

Massa, Alfred:

Hdejn il-Bahar/Ghodwa Sajfija	55
Milied 197..	81
Ix-Xemgha Ser Tintefa'	117

Micallef, Doreen:

Riflessi	21
----------	----

Mifsud, Pawlu:

Meta nikteb Poezija	50
Meta Twelidt	86

Pickard, Ethel:

Kuntrast/Deżert	109
Tamiet	110

Reċenzjonijiet:

Meta Nimrah — Edmund Theuma	25
Il-Knisja Parrokjali ta' Hal-Tarxien	26
Aghdajjar — Farid il-Ghamra	27
Incens u Ward — Joe Callejja	27
Dawl fil-Fortizza — Trevor Zahra	31
Hidma Letterarja ta' Ninu Cremona — A.M. Previ, O.P.	31
Sijon — Rivista Ghaqda Biblika Maltija	64
Is-Salib tal-Gizirana — Alfred Massa	92
Nixxiegha — Rahbi l-Gharib	93
Rajt Malta Tinbidei — Herbert Ganado	95
Il-Kappillan ma Jmut qatt — Tusè Costa	96
Il-Kaxxa taz-Ziju — Trevor Zahra	125
Dun Katald u Hrejef Ohra — Alfie Guillaumier	125
Twemmieni — Karmenu Ellul Galea	126
Kien Kwinta l-Qamar — Lina Brockdroff	127

Sciberras, Joseph:

Lit-Torri ta' Londra	91
Gew Lura	116

Vassallo, J.P.:

Mater Dolorosa	4
----------------	---

Kana	37
Odysseus	62
Il-Ballata tad-Disgha u Wiehed	83
Luretu	107
Zahra, Trevor:	
Xwejjah	85
Zammit, George:	
Salib it-Toroq	111
Zarb Adami, Godfrey:	
Kif Bdiet u Mxiet l-Akkademja tal-Malti	13, 43, 82, 118
Fernand Grech	52

WERREJ GHAS-SENA 1975

Azzopardi, Ramon:	
In-Nisga tat-Tixbihat fid-Dramm	Pag.
"Il-Fidwa tal-Bdiewa"	71
Borg, Gerg:	
Irrid/Gesu	70
Buontempo, Amante:	
Et In Pulverem Reverteris	6
Jien Hekk Inhoss	80
Cardona Cuze:	
F'Jum Dun Karm 1975	114
Cassola, Albert:	
Ghelieqi	46
Cauchi, Carmel G.:	
Telefonata	60
Ikiddni l-Hsieb	61
Cortis, Jane:	
Zwiemel	26
Qlugh	58
Hsibijiet Hajku/M'Hemmx Ghalfejn	59
Diacono Cuze:	
Ieqaf Hija	45
L-Editor:	
Il-Livell Kulturali Malti	1
L-Akkademja u l-Membri Akkademiċi	33
Il-Kontributt tal-Membri Akkademiċi	65
Il-Futur tal-Akkademja	97
Ellul Galea, Karmenu:	
Fid - Duluri	25
Friggieri, Oliver:	
Ghajnejk Ser Jimxu Miegħi	55

L-Ghaqda tal-Kittieba tal-Malti qabel it-Twaqqif	86
Galea, Patri Pawl, O.P.:	
Min Hu Fqir fil-Fehma tal-Griegi u r-Rumani u ta' S Tumas t'Akwinu	21
Galea Gużè:	
Kriterju ġdid fl-Istudju fl-Istorja	115
Gulia, Wallace Ph.:	
L-Ghasfur fil-Bitha tal-Palazz	4
Ix-Xbieha (L-Ikona) li Thabbat	35
Mangion, F.X.:	
Stella	8
Il-Leggenda ta' S. Kurradu	81
Karmen ta' Bondi	100
Massa, Alfred:	
L-Ghasfur Iswed	41
Mifsud, Charles:	
Qatra Nida	42
Jekk Tinzel ix-Xita	56
Lil Dun Karm	57
Mifsud, Pawlu:	
Illum il-Poezija	39
Mizzi, Laurence:	
Harifa	112
Nekroloġija:	
Tlifna lil F.X. Mangion	99
Pickard, Ethel:	
Kastelli	43
Sqajien/Sena wara Sqajien	67
Il - Huggieġa	68
Psiko-analizi?	69
Reċensjonijiet:	
Fiex Wasalna — Gużè Galea	30
Iljieli Bla Qamar — Anton Grasso	32
Bejn Qcaċet u Qighan — Karmenu Vassallo	62
Bl-Irgulija u l-Onesta — Kilin	62
Żghażaġh u Xjuh f'Taġhlim S. Tumas t'Akwinu — P. Galea, O.P.	64
Ghana u Faqar f'Taġhlim S. Tumas t'Akwinu — P. Galea, O.P.	64
Xandir il-Kelma t'Alla f'S. Tumas t'Akwinu — P. Galea, O.P.	64
Orizzonte Senza Fine — V. Pellegrini	96
Il-Miklem Malti — Vol. I — Erin Serracina Inglott	119
L-Imdina ta' Tfuliti — Bjaġju Vella	120
F'Bieb il-Hajja — Victor Apap	121
Orazju — De Arte Poetica — qlib ta' Oliver Briggieri	122
L-Ahwa Adonis — Alf. Massa	122

Sciberras, J:

Ghalik	5
Glieda	113

Vassallo, J.P.:

Suite	14
--------------	----

Vella Joe:

Hsieb il-Bniedem	107
-------------------------	-----

Vella Apap, Dun N.:

Is - Salib	7
Ix-Xemx	48

Zammit, George:

Il-Gawhra	40
Rajtek Tistenna	85

Zarb Adami, Godfrey:

Kif Bdiet u Mxiet l-Akkademja tal-Malti	27, 49
--	--------

